

---

# L-ELEMENT ROMANTIKU F' "IL-JIEN U LILHINN MINNU"

**Joseph Vella**

---

## II-Problema tal-Poezija

*Il-Jien u Lilhinn Minnu* hi poezija u mhux trattat filosofiku, jew gustifikazzjoni teoloġika ta' l-eżistenza t'Alla. Lanqas ma hi twegħiba razzjonalment rigida għall-problema ta' l-eżistenza umana. Ma' dan kollu Dun Karm stess ighidilna f'"Erba' Kelmiet Qabel" li meta kitibha kien imqanqal mir-razzjonalizmu ta' René Descartes u l-emozzjonalizmu ta' Blaise Pascal. Għalih la l-wiehed u lanqas l-iehor — maqtughin minn xulxin — ma jistghu jsolvu l-problemi ta' Lilhinn Minnu.

"Il-bniedem għandu Mohh u għandu Qalb. Bil-mohh jifhem u jirraguna; bil-qalb iħobb u jixtieq. Dawn iż-żewġ fakultajiet fil-bniedem huma bħaż-żewġ kefef flimkien; jekk ma jkunux mghabbirin, ma jgħidulek qatt is-sewwa. Raġuni bla mħabba aktarx hi kiesha, egoista, kburiya; imħabba bla raġuni aktarx issibha mhegħa żzejjed, għaġġilja, ħalja."

Ir-Razzjonalizmu ta' René Descartes jixbah ħafna lil ta' l-ewwel; l-Emozzjonilizmu ta' Blaise Pascal jixbah ħafna lil tat-tieni.

"Bħal żewġ roti ta' karettun, dawn iż-żewġ qawwiet jehtigilhom iduru ndaqs, jimxu flimkien; jekk le, tigrif, ksur u mewt ikun it-tmien tagħhom."

*(Erba' Kelmiet Qabel)*

Jew kif Dun Karm ighid fil-poezija tiegħu:

"Jista' qatt il-mizien jiddaqqas f'sikkto jekk keffa tkun mimlija u l-oħra fiergħa?"

Flimkien mar-razzjonalizmu Cartesjan hawn Dun Karm jidher li qed jirrifjuta wkoll l-*intelligo ut credam* ta' Abelard, jiġifieri ma jaqbilx li l-bniedem bir-raġuni biss jasal biex jagħraf 'l Alla. Dun Karm ighid li l-Jien tar-raġuni irid ikun meġhjun mill-"*Emmna, il-Credo ut intelligam* ta' Santu Wistin". Hekk ukoll ighid fil-poezija:

"Nemmen. Kelma qalila imma sabiha:  
Caħda tal-Jien u l-akbar wetqa tiegħu."

Il-Fidi, irid ighid Dun Karm, tidher li tiċhad ir-Raġuni, iżda fil-fatt mhux biss ma tiċhadhiex imma twettaqha, jew ahjar “twiežen lir-Raġuni”. Għalhekk Dun Karm jidher li qed ihaddan il-*Credo et intelligo* ta’ San Tumas.

**Ir-Razzjonalizmu ta’ René Descartes (1596 — 1650)**

Filosfu u matematku kbir, René Descartes halla l-filosofija skolastika biex jibni ohra ġdida fuq metodu aktar preċiż u rigoruż bħal dak tal-matematika. Għalhekk qieghed kollox — anke l-eżistenza t’Alla u dik personali — fid-dubju metodiku. Fl-1619 skopra l-eżistenza tiegħu nnifsu bl-affirmazzjoni “*je pense donc je suis*”. La qed nahseb u niddubita, allura neżisti. B’hekk il-primat Descartes jagħtih lir-raġuni umana, biex imbagħhad jitlaq minnha u jiskopri l-eżistenza t’Alla u dik empirika. F’mohħu nduna li għandu l-kuncett ta’ perfezzjoni. Dan il-kuncett, din l-idea, ma tistax teżisti f’mohħi, qal Descartes, li kieku ma jeżistix *Esseri Perfett* barra minni li jiġġustifika din l-idea. U dan l-esseri perfett hu Alla. Fil-fatt dan hu parti mill-Argument Ontoloġiku ta’ Sant Anselmu. B’hekk Descartes deherlu li sab l-eżistenza t’Alla bir-raġuni umana biss. Din l-insistenza fuq ir-raġuni holqot ir-Razzjonalizmu Cartesjan li sar popolari hafna fl-Ewropa. Serva wkoll biex jinbena l-ideal ta’-Klassiċizmu, jiġifieri li r-Raġuni hi l-fakulta’ infallibli li twassalna għall-Gmiel, hekk kif fil-filosofija twassalna għall-Verità. Hemm xebh kbir bejn Descartes u Boileau.

**L-Intuwizzjonizmu ta’ Blaise Pascal (1623 — 1662)**

Bħal René Descartes, Blaise Pascal minn ċkunitu kellu ġibda kbira għall-Matematika. Iżda f’haġtu hadha hafna kontra r-Razzjonalizmu ta’ Descartes. Dahal f’Port Royal, il-kunvent ta’ Pariġi li kien magħruf għall-Gansenizmu fis-seklu sbatax, biex jagħti haġtu lil Alla. Mis-sena 1656 sakemm miet halla l-ġlied teoloġiku, sar bniedem mistiku, u miet kattoliku. Fl-1670 ippubblikaw il-hafna noti li halla taht l-isem ta’ *Pensées sur la Religion* fejn jiddistingwi bejn l-ispirtu razzjonali mill-ispirtu ta’ l-intuwizzjoni. L-intuwizzjonizmu ta’ Pascal kien rejazzjoni kontra r-Razzjonalizmu ta’ Descartes li, bħalma għedt, kien popolari hafna fi Franza. Pascal isostni li bir-Raġuni l-bniedem jista’ jasal fl-eżistenza t’Alla, iżda ma jsirx jaf min hu Alla. Hekk ighid Pascal: “Ainsi on peut bien connaître qu’il y a un Dieu sans savoir ce qu’il est.” Alla tagħna, ikompli Pascal, mhux Alla tal-filosfi, iżda Alla ta’ Abraham, Alla ta’ Iżakk, Alla ta’ Gakobb, Alla ta’ Gesù Kristu; Alla li juri ruhu lill-qalb tal-bniedem li jfittxu — il-grazzja t’Alla mogħtija lill-bniedem permezz ta’ Kristu, il-Medjatur bejn Alla u l-Bniedem.

Pascal ighid ukoll li l-qalb għandha r-raġunijiet tagħha li l-mohħ ma jifhimx. Jew ahjar, il-mohħ jifhem ix-xjenza empirika iżda ma jista’ qatt jifhem min hu Alla. Għalhekk il-veritajiet reliġjużi, Pascal ma jippruvahomx bir-raġuni iżda bil-qalb, bl-intuwizzjoni, b’din il-fakulta’ li tagħraf mingħajr rikors għar-raġuni silloġistika. Għal Pascal iċ-ċertezza ta’ l-intuwizzjoni hi superjuri għaċ-ċertezza razzjonali, geometrika, xjentifika — ċertezza li ma tikkonvin-

ciex il-mohħ iżda tqanqal il-qalb. Jigifieri r-Raġuni tilhaq il-quċcata tagħha meta tittraxxendi lilha nfisha bil-Fidi. Għalhekk l-intuwizzjoni Pascaljana hi aktar axxeżi milli dimostrazzjoni.

### Il-Jien

Hassejt din il-htieġa li nagħti tagħrif fuq Descartes u Pascal għax mingħajru ma tistax tifhem il-problema ta' *Il-Jien u Lilhinn Minnu*. Infatti, Dun Karm jiftah il-Poezija tiegħu b'affirmazzjoni li l-Mohħ (il-Jien, ir-Razzjonalizmu Carteżjan) wahdu ma jasal qatt biex jifhem il-misteri umani, bhat-tbatija u l-mewt, u hwejjeg oħra lilhinn minn dan l-univers, bhalma hi l-eżistenza t'Alla.

'Hsiebi (ir-Raġuni) bhal aghma: biex isib it-trejqa itektek bil-ghasluġ kull pass li jagħti; jimxi qajl qajl u qatt ma jaf fejn wasal; dalma kbira tostorlu l-Kif u l-Għala.'

Il-versi ta' wara juru li l-gmiel ta' l-Univers ma jagħtih "*ebda twegiba*". Dun Karm iħoss bhal konflitt intellettuali ġo fih, għax jara li mohħu jista' jifhem hafna hwejjeg fl-Univers iżda mhux kollox. Jista' jifhem biss il-*phenomena* iżda mhux in-*Noumena*, u għalhekk "jilbet", bhal jiddispra. Dun Karm ighid:

'Mela ma tiswa xejn il-Fehma.'

għax ir-Raġuni umana hi biss "dahk u frugħa". Veru dan? Jidhirli li meta Dun Karm qabad il-problema tat-tbatija u l-mewt kien jaf li din kienet sa twasslu f'*Cul-de-Sac* intellettuali għax it-tbatija u l-mewt fihom infushom huma assurdi. iżda dan ma jfissirx li r-Raġuni Umana ma tistax tasal għand Alla. Toroq, bhall-*Quinque Viae* ta' San Tumas u oħrajn, jistgħu jwassluna fl-affermazzjoni ta' l-eżistenza t'Alla bhala Esseri Eterni li jista' kollox u jaf kollox, il-bidu u t-tmiem ta' kulma jeżisti, il-kawża-mhux-kawżata tal-Big Bang li minnha hareġ l-Univers kontingenti u ahna miegħu. Bhala wiehed li studja l-filosofija skolastika dan Dun Karm sata' għamlu, iżda m'għamlux. Baqa' mwahħal mal-problema tat-tbatija u l-mewt umana li, bhalma għedt, ma tifhimhomx bir-raġuni biss. Hawn ir-Razzjonalizmu ta' Descartes ma jwasslekx. Għalih trid il-Fidi, jew ahjar l-intuwizzjoni ta' Pascal.

Dun Karm dahħal dan l-element Pascaljan fil-poezija tiegħu permezz ta' "Lehen mohbi" li qed iċanfru u jdawlu fl-istess hin. Ifakkrek fil-*Lehen Irqiq* li sama' Izaija wara t-tempesta. Dan il-lehen tal-intuwizzjoni jiehu dimensjoni tant kbira fil-qalb ta' Dun Karm li ċ-ċertezza tiegħu tissupera d-dubbi razzjonali. Sewwa qal Pascal li l-intuwizzjoni ma tikkonvincix il-mohħ iżda tqanqal il-qalb. Infatti hekk gara f'Dun Karm; il-Fidi għagliu jifhem li l-oghla raġuni umana hi dik li tagħraf il-limitazzjoni tagħha vis-à-vis l-Infinit. Ir-Razzjonalizmu wassal lil Dun Karm għal din l-affirmazzjoni:—

"Mhux bin il-għaqal  
tibni biex thott, tpingi s-sabih u thassru."

Izda l-Intuwizzjoni tal-qalb wasslitu għal

"Mhux għaqli  
tibki lill-qamha u ma tifrahx bis-sbula."

Għal wiehed li jemmen, il-mewt mhix iżjed assurda, bħalma hi għal Jean-Paul Sartre, iżda għandha tifsira kbira bħalma jgħid Kierkegaard. It-tbatija umana tifhimha biss f'għaqda ma' dik ta' Kristu.

"Kulhadd imsallab, għaliex Kristu msallab."

Anke fl-attitudni tiegħu lejn Kristu bħala "Il-Medjatur", Dun Karm jiehu hafna, forsi minghajr ma jaf, minn Pascal, li jgħid li kull deiżmu li jwarrab lil Kristu jixbah lill-ateiżmu.

Il-hin kollu tidher čara fil-poeżija l-għlieda spiritwali tal-protagonista, u naraw żvilupp psikoloġiku kontinwu li jibda bid-dubji kbar li jgħiblu r-Razzjo-naliżmu. Izda Dun Karm ma jaččettahx mill-ewwel id-dawl tal-Fidi. Ihossu għadu f'salib it-toroq.

"fejn, tinferaq fi, tnejn it-triq tal-Hajja,  
it-triq tal-Jien u t-triq ta' Lilhinn Minnu."

u č-čpar jikber u harstu tiddennes u taghma għal kollox.

Il-limitazzjoni intellettuali gğagh'u jagħraf ič-čokon tiegħu — "hassejtni čkej-ken... quddiem Kobor bla xtut." Jixtieq ičlebbet fuq "iž-žiemel tad-dehen" tiegħu biex jinfed il-"hitan tal-bronž" li qed jostrulu l-kobor tal-Univers. U jerga' jaqa' fid-dubji u jsejjah "holma qarrieqa" dak il-ferh artistiku li kien wiegħdu l-Gmiel poetiku.

"Oh frugħa fiergħa  
ta' ġid, ta' għerf, ta' kobor, u ta'.....*Mħabba*."

### **Tweġiba Romantika**

Kellu jkun l-element romantiku tal-*Imħabba* lejn ommu li ressqu definit-tivament lejn Alla.

"U jien habbejtha  
lil din ix-xwejha fl-hena ta' tfuitti,  
fil-milja tar-rgulija u għadni *nħobbha*  
bil-qawwa kollha."

Hawn Dun Karm jiskopri li "*l-imħabba ma tmutx*" u jekk Alla li ħalaqha f'qalb il-bniedem jičhdilha l-milja tagħha, "jīčhad lilu nnifsu, u mhux *ħabib tas-*

Sewwa." Dun Karm jara tifsira eterna f'din il-parabola tal-evoluzzjoni tal-Imhabba li titla' mill-elementi minghajr hajja (il-bahar ibus ix-xtajta), u tibqa' tielgħa 'l fuq fis-sigħar u l-ward, l-annimali u l-bniedem. Izda *l-Fantasija* tiegħu ma tiqafx hemm. Hi tara traġettorja hierġa minn din "l-imhabba li thaddan lin-Natura" biex tingħaqad ma' *l-Imhabba Perfetta* li hi Alla, il-Milja tal-imhabba umana. Tixbah hafa din it-tifsira li jagħti Dun Karm tal-imhabba lit-tifsira li jagħti Teilhard de Chardin lit-traġettorja tal-parabola tal-Evoluzzjoni li għalih issib il-milja tagħha f'**Omega Point** li hu Alla.

### Il-kelma *Fantasija* fil-vers

"u tahkem aktar minnha l-Fantasija"

u li twassal lil Dun Karm għand Alla, għandha hafa *tifsira romantika*:— ghax din il-Fantasija mhix xi holma mhux fundata, mhix xi invenzjoni, izda vera *Immaginazzjoni* fis-sens ta' Coleridge, Keats, u Conrad, jiġifieri mibnija fuq ir-realtà umana. Li jrid ighid Dun Karm hu dan: jista' qatt ikun li l-imhabba umana li gie li tasal fil-perfezzjoni tagħha, bħal fil-każ ta' Patri Kolbe li ta hajtu għal haddiehor, tispicča fil-qabar? Jista' jkun li l-imhabba hi illużjoni biss għalkemm forsi għal xi whud hi illużjoni neċessarja? Jew l-imhabba umana għad tingħaqad ma' *Mhabba* akbar minnha li hi Alla nnifsu? Nara wkoll f'dil-Fantasija Dun Karmiana tal-imhabba bħal solidarjetà romantika — kważi fis-sens ta' Novalis u Schlermacher — li tgħaqad l-imhabba tan-Natura ma' dik umana, ma' dik Divina — l-idea ta' l-imhabba t'Alla f'kolloxx.

Fis-sens filosofiku Dun Karm għandu raġun. Dawk il-fatti realistiċi umani, bħall-Gmiel, l-Ordni, il-Gustizzja, il-Moralità, il-Verità, l-Imhabba, li x-xjenza ma tistax tispjega iżda li jeżistu, jitolbu spjegazzjoni. u għal min jaf jara-hom *sub specie aeternitatis*, għandhom tmiem etern, bħal ma sew ighid Keats:—

"A thing of beauty is a joy for ever."

### Il-Konverżjoni tal-Protagonista

Il-konverżjoni tal-protagonista mqanqla mid-dehra kbira tal-Imhabba tnis-sel fih umiltà li biha jagħraf l-iżball tas-suppervja tal-Jien bhala "Għadu tas-Sema" u jitlob mahfra. Din il-konverżjoni spiritwali ggħib fih bidla psikoloġika wkoll

"Qomt mill-art mibdul fi bniedem iehor."

F'dan iż-żmien ta' Katharsis, ta' tisfija tar-ruħ, Dun Karm jibda jara ċar u jifhem:

"Issa qed nara u nifhem

nifhem kif il-werqa

għandha tidbiel, tisfar u fl-aħħar taqa'

biex tibqa' hajja s-sigra."

Jara li kollox qiegħed f'postu u jieqaf jistaqsi għax jifhem li

"Int biss il-Bidu,

Int biss it-Temma.....

        fik biss il-Kif u l-Għala

ta' kulma sar, ta' kulma jsir go fija,

ta' li jgħri madwari."

Din hi konklużjoni spiritwalment legittima għax il-mistiċi, wara li jin-qatghu mill-art permezz tal-axxeżi tal-intuwizzjoni jew kif isejhilha San Gwann tas-Salib "il-lejl iswed tar-ruh", jifhemu wisq aktar lil Alla mir-raġunar sillogistiku. Alla tagħhom mhux l-alla tal-filosfi, iżda *Persuna*, Imħabba, Qdusija, Rikkezza, Alpha u Omega ta' kollox. Hu jenfagħhom f'rivelazzjoni u mħabba divina. Il-hajja mistika hi *Esperjenza* ta' għaqda m'Alla. Fl-ittra tiegħu lill-Efesin, San Pawl jitlob "biex Alla ta' Ġesù Kristu jagħtikom l-għerf u r-rivelazzjoni biex issiru tafuh." (x.1,17)

B'din l-affirmazzjoni tal-Fidi, tal-Imħabba tal-qalb, tal-Emozzjoni, tal-Fantasija, tat-Twemmin f'Ommu vera u simbolika tal-Knisja Kattolika, flimkien mar-rifjut totali tar-Razzjonalizmu pur, inhoss li Dun Karm qed jagħti *risposta romantika* għall-problema tal-Jien u Lilhinn Minnu. Hawn Dun Karm iġhaddi min-Neo-Klassiċizmu tal-bidu tal-karriera poetika tiegħu għar-Romantiċizmu ta' wara. Il-bniedem ma jgħix bil-moħħ biss iżda bil-qalb ukoll. Anzi narah li għalkemm Dun Karm fil-bidu jafferma bilanċ bejn it-tnejn, il-konklużjoni hi aktar romantika u Pascaliana milli Tomista.

Bħal Pascal donnu aktar iħossu milqut mill-*Credo ut intelligam* ta' Santu Wistin. Infatti jasal li jgħid f'għeluq il-poeżija li l-Jien hu Għajb.

"Issa mexxini Int, għax fik biss naghraf

il-għajb tal-Jien u l-Gmiel ta' Lilhinn Minnu."